



education

Department:
Education
REPUBLIC OF SOUTH AFRICA

**NATIONAL SENIOR
CERTIFICATE**

LIBANGA 12

SISWATI LULWIMI LWASEKHAYA (HL)

LIPHEPHA LEKUCALA (P1)

PREPARATORY EXAMINATION 2008

EMAMAKI: 70

SIKHATSI: 2 ema-awa

Leliphepha linemakhasi lalishumi nakubili (10).

TICONDZISO

1. Phendvula YONKHE imibuto ngeSiswati.
2. Cala LESO NALESO sigaba ekhasini LELISHA uphindze udvwebele ekugcineni kwaleso sigaba.
3. Shiya umugca emkhatsini wetimphendvulo takho.
4. Caphelisisa sipelingi/lupelomagama nendlela lewakha ngayo imisho.

SIGABA A**UMBUTO 1****1.1** Fundza letheksthi lelandzelako bese uphendvula imibuto letawulandzela.

"Sipho mngani wami, kunentfo lengihluphako emoyeni wami kusukela ngaba neminyaka lelishumi nakune ngisafundza libanga lesiphohlongo." Kutsatsa Simphiwe likhwa lakaDlamini entasi esigodzini saseNkomazi.

"Wota nendzaba mine ngite nendlebe mngani wami, sisobabili lapha nanobe tindvonga tintindlebe nje. Kodwa uyati phela kutsi mine angikaze ngisondzele etinyaweni telihhashi. Indzaba yakho ingatiwa ngimi isuke ifike kamgodzi uyagcina," kuphendvula Sipho ngalokukhulu kulangatelela kuva indzaba lehlupha umngani wakhe.

Lamajaha lamabili acoca nje sikhatsi sekuphumula lapha enyuvesi yasePitoli lapho benta khona umnyaka wabo wekucala. Lukhalo luseludze ngobe Sipho usetawutsatsa iminyaka lesikhombisa ngembikwekutsi aphotfule tifundvo takhe tebudokotela. Kantsi Simphiwe yena usetawutsatsa iminyaka lesihlanu kute aphotfule tifundvo takhe tebungjinyela. Batigedlile nje lapha ngaphasi kwesihlahla lesinemtfunti lomnandzi. Nelilanga lalenzawo abaliva nekubasa kwalo.

"Kodwa phela Sipho mngani wami ngifuna ungetsembise kutsi ngete wangentela phasi ngekungitfwala ngelicoma uyongotsa kulabafundzi balapha eTswane labanelulwimi nakangaka. Futsi nje mngani wami ngingeliciniso kutsi lenkinga yami leseyingihluphe iminyaka lesihlanu ngingati kutsi ngitawuyibikela bani, itawusonjululwa nguwe kuphela."

"Sengivuta ematse bo Simphiwe, ngilamulele, angisakwati nekutibamba, injobo itfungelwa ebandla phela jaha." Kuncenga Sipho kumngani wakhe.

"Ase ungitjele, unatingaki tintfombi wena Sipho mngani wami?" Ubuta nje umutse njo emehlweni akacwabiti.

Abindze sikhashana Sipho angaphendvuli. Abukeke ngatsi uyacabanga nobe usatibala kutsi tingaki. Kummangalise loko Simphiwe. Utsite utsatsa emehlo uyambukisisa wambona umngani wakhe kutsi tiyehla tiyalandzelana tinyembeti. Uyatsatsa uyabeka Simphiwe kutsi ingabe kukhale nyonini kuSipho njengobe sekamunyu kangaka nje.

"Wake wangibona ngime nentfombi ngisho nalinye lilanga mine mngani wami?" Washo wacala kuchiphita tinyembeti Sipho. "Yami indzaba iyinsindzabetjatsi mngani wami, akusiyo yekukhulunywa lapha ebaleni siviwe natinyoni. Kungaba lula kakhulu uma singaya endlini yami siyoyicoca khona."

Nembala asukume emajaha abekelele ayongena endlini yaSipho. Bafike bakhanyise ngobe phela besekucala kuhwalala. Bafike bahlale embhedzeni, babukane emehlweni, lomunye alangatelele kuva lensumansumane lekhalisa umhlobo wakhe, lomunye alindzele kutfola emandla nesibindzi sekubeka indzaba yakhe. Asukume Sipho avale umnyango abuye awukhiye, kukhomba kutsi lendzaba letawucocwa iyimfihlo mbamba.

"Sipho, mngani wami, ngiyakutsandza, ngihawukele kulesimo lengikuso. Uyangivisisa yini kutsi ngitsini? Ngiyaphindza ngiyakubuta kutsi uke wangibona mine ngihamba nentfombi kusukela wacala kungibona kuleminyaka lelishumi solo sacala kwatana sisafundza emabanga laphasi? Ngiphendvule ngekunginika likhambi laleninga yami. Ngiyamangala kutsi kwente njani ungangiphendvuli nje, ngikubona utitsole ngalabandzako."

"Hhayi phela mngani wami inhlwa ayibanjwa ngenhloko isavela, ngisafuna kuvisisa inkinga lehlupha wena mngani wami. Impela kulukhuni kulitje. Ayihlabi ngakumisa. Mine nangibuka wena mngani wami ngitibonela lisoka lemanyala."

Akhophote Simphiwe akhombisa kulindzela lusito kumngani wakhe lesekunguye letsembe yena.

"Litfumba liphola ngekwekhanywa mngani wami. Phumela eshashalatini ngenkinga yakho. Ngabe ngemasu ekweshela, ngemahloni nobe kwesaba tintfombi? Tibike inkinga yakho mngani, umntfwana longakhali ufela embelekweni futsi nje ungatfolo kutsi cilo angahle atishayise endvukwini." Washo wabuka phasi kuhle kwamakoti embikweyisetala.

"Sipho, mine anginamiva nemuntfu lomsikati, ngititsandzela bantfu besilisa, ngikhuluma nje imiva yami iyavutsa nangibuka wena. Ungangisita yini kuloko jaha lakitsi?" Washo wamutsi shumiletandla Sipho. Wasukuma ngekuphatima kweliso Simphiwe basho babambana bagicitana embhedzeni, wamemeta Sipho, "Kwehla ngamphimbo munye wetfu!!" Kusenjalo kwevakala kunconcotsa emnyango.

1.1 Phendvula yonkhe imibuto lelandzelako:

- 1.1.1 Lamajaha lekukhulunywa ngawo kuletheksthi lengenhla adzabuka kusiphi sifundza? (1)
- 1.1.2 Bekuyini inkinga yaSimphiwe? (1)
- 1.1.3 Bantfu labanalenkinga yaSimphiwe bemukeleka kanjani kulomtsetfosisekelo waseNingizimu Afrika? (1)
- 1.1.4 Kunetaga letimbalwa letisetjentiswe kuletheksthi lengenhla. Tsatsa TIMBILI utibhale phasi bese uyatichaza kutsi tisho kutsini. (4)

- 1.1.5 Utsini wakho umbono ngebantfu labafana naSimphiwe? (1)
- 1.1.6 Bhala SINYE sikhungo sahlukumende lesitawemukela Siphonasaphotfule tifundvo takhe kutsi atewusebenta kuso. (1)
- 1.1.7 Kunetifundvo letibalulekile kaMatikuletjeni lekumele utifundze kute utewemukeleka kutsi wente letifundvo letentiwa ngulamajaha lamabili enyuvesi. Tibhale phasi letifundvo. (2)
- 1.1.8 Yini leyabangela Simphiwe kutsi atsatse sikhatsi lesidze kangaka kwetfula inkinga yakhe? (1)
- 1.1.9 Chaza lenkhulumo lelandzelako:
(a) Phumela eshashalatini.
(b) Lisoka lemanyala. (2)
- 1.1.10 Bhala KUNYE loku Siphonabecabanga kutsi ngabe ngikolebekubangela Simphiwe angabi netintfombi. (1)
- 1.1.11 Yintfo lenjani leyinsindza betjatsi? (1)
- 1.1.12 Abewuvalelani Siphonumnyango? (1)
- 1.1.13 Ucabanga kutsi inkinga yaSimphiwe yasombululeka na? Sekela imphendvulo yakho. (2)
- 1.1.14 Ucabanga kutsi lokunconcotsa emnyango kwaphelelaphi? (1)
- 1.1.15 Bhala imisho LEMIBILI lebeyichaza simo saSimphiwe nanobe Siphonabengavisisi kutsi iyini inkinga yakhe. (2)
- 1.1.16 Abesho kutsini Siphonakatsi: 'Kwehla ngamphimbo munye wetfu!' (1)
- 1.1.17 Abeneminyaka lemingaki Simphiwe njengobe kwenteka lesigameko lesingenhla? (1)

- 1.2 Fundza letheksthi lehambelana nesibonwa lapha ngentasi bese uphendvula imibuto letawulanzela.



- Dlamini: Yini lebangela kutsi ufike ngemva kwesikhatsi emsebentini?
- Zanele: Ngendlule emfolamphilo ngobe ngivuke ngingativa kahle.
- Dlamini: Ubangelwe yini kutsi ungashayi lucingo usho kutsi utawufika emva kwesikhatsi?
- Zanele: Lucingo lwami alusebenti.
- Dlamini: Esikhatsini lesitako uboshaya lucingo ucolise kutsi ubambekile utawufika ngemva kwesikhatsi. Ubofuna lucingo lolukhokhelwako uma ngabe lucingo lwakho lwephukile. Secwayiso sakho sekucala lesi, tingaze tibe tintsatfu, tinyawo titawugcwala tintfuli.
- Zanele: Tintfo setigaya ngalomunye umhlatsi solo kwahamba Hlatjwako kulemboni. (Asho ashaya sivalo aphuma.)
- Dlamini: Z...a...n... (Wasala abambe longentasi Dlamini)

- 1.2.1 Basebentani boZanele naDlamini? (1)
- 1.2.2 Nangabe umuntfu atsi 'akativa kahle' kusuke kwente njani? (1)

- 1.2.3 Uma ufundza lenkhulumiswano lengenhla ngabe lesizatfu lesibekwe nguZanele sekufika emva kwesikhatsi siliciniso yini?
Sekela imphendvulo yakho. (2)
- 1.2.4 Sento saZanele sekuvala sivalo kabuhlungu sikhombisani? (1)
- 1.2.5 Chaza lenkhulumo: 'Wasala abambe longentasi Dlamini.' (1)

SAMBA SESIGABA A: 30

SIGABA B

UMBUTO 2

Fundza lethekesthi bese uyayifinyeta ngemagama langema-60 – 70.

Njengobe sekubhoke bugebengu eSwatini kakhulu lapha kaManzini, umphatsi wesigodzi sakaManzini utjele emaphoyisa kutsi ahlale acaphele, acaphele tigebengu letitsengisa tidzakamiva kanye naletihamba tiphetsa emaphepha etimalimbumbulu. Liphoyisa lemfati, Fokisi Ncobile Ngwenya lophetsa luhlangotsi loluphenya emacala emgunyati kanye netidzakamiva uniketwe lijoke lekutsi yena nabofokisi labaphetsa, babambe imoto lencane lebovu yekuchamuka kulelinye live ledvume ngekutsi ngiyo leyenta lomonakalo nangekutsi futsi ihamba tigebengu letiyingoti sibili.

Kusekuseni ngeNgongoni ngelilanga lelendvulela Khisimusi, fokisi Ncobile, LaNgwenya, ume efasitelweni lelihhovisi lakhe, edolobheni kaManzini. Fokisi LaNgwenya ubuka ngephandle ngobe ukhangwe ngumsindvo webantfu labaphitsitelako, behla benyuka nelidolobha.

Kuwo lowo mzuzwana asemile, abone imoto lebovu iVolvo ingena ima ngephandle ecadzini kwesitezi. Lemoto inetinombolo taseNingizimu Afrika. Umshayeli walemoto ake ahlalahlale sikhashana kulemoto kepha agcine aphumile. Kuphume lemfishane indvodza ifake tibuko telilanga kantsi liyakhiza. Lendvodza icalate tonkhe tinhlangotsi bese ijikela ebhuthini yemoto, Nakhona ifike icalate sikhashana ngembikwekutsi ivule ibhuthi. Ebhuthini ivule lokunye lokungatsi liputumende iphenyaphenye.

Ime sikhashanyana iphindze icalate macala onkhana, bese ikhipha intfo letsite, iyifaka ekhikhini langekhatsi ebhantjini, ivale ibhuthi iyikhiye. Ikhiye tonkhe tivalo temoto bese iyehla icondza entasi esiteshini semabhasi. Ihamba ngekukhululeka ishaya inkwela.

'Sengatsi lamuhla ngitawutfole litho ekuseni nje kusa. Yini lomfokati ngive angingena emitsanjeni? Ngiva uyangisindza,' sekusho yena fokisi, emehlo akhe angesuki kulendvodza.

'Sengatsi kukhona lanako. Ngiva kutsi ake ngimlandzele ngimshophe ngibone kutsi tsine naye sitakuphelelaphi. Phela uma kweswelekile ngingamsingatsa imphilo yakhe lesasele lapha emhlabeni ngite ngenetiseke ngayo.'

Fokisi LaNgwenya avule sisefo, akhiphe livolovolo, iBaby Brown 9 mm. Alivule, akhandze kutsi magazini ugcwele tinhlavu letisiphohlongo. Atsatse bomagazini lababili, nabo labagcwele, abafake ekhikhini. Ahlole ngelifasitelo abuke kutsi angakwati yini kutsatsa inombolo yemoto. Ayitsatse inombolo letsi CML 122 MP. Amoyitele.

Ehle agijima fokisi aphutfume ngaphandle. Endlule embikwalemoto ehlele esiteshini semabhasi ahambe acalata lomfokati, kepha lutfo. Angene nasemabhasini kepha nakhona angamkhandzi. Atsi nakabuyela ehhovisi ayibone lendvodza emotini yayo ikanye nalenye indvodza.

Atsi aseta bucalu idvume imoto kuphume indvodza ibheke enshonalanga. Isuke nemoto yenyuke ingene emgwacweni lomkhulu.

SAMBA SESIGABA B: 10

SIGABA C

UMBUTO 3

Fundza lethekesthi lelandzelako bese uphendvula imibuto letawulandzela:

"Dudlu mntfwanaketfu Zanele! Uyongala kute kube nini ngilozi yami na? Buhle bakho bunjengelilanga liphuma! Ngikubona sewugcigcitela emabaleni aketfu ntfombatane lemhlophe, sengitishaye tonkhe tinkhomo letiyongicelela buhlobo kenu, uyophumuta make wami edladleni. Vuma usho kugcwale umlomo kutsi lucu luyalingana Dlamini wekuNene."

Atsalalise Zanele aloku abuke phasi, amunya sitfupha, sekubonakala kutsi sewutsatsekile. Anjalo phela emantfombatane nakatjelwa ngebuhle, avele atsatsekele lite. Umsa waShongwe angapheli emandla ngalentfombi lemhlophe, phela litsemba alibulali. 'Khumbula kutsi **umjingi udliwa yinhlitiyo**. Kute lomunye lengiyomtsandza njengawe. Shano utsi, 'Maluju' inhlitiyo yami igcumagcume ngenjabulo.'

- 3.1 Shano kutsi lesaga lesidvvetjelwe kulenzima lengenhla sisetjentiswa nakwente njani? (1)
- 3.2 Bhala phasi imisho lekulenzima lengenhla lecuketse letinongo tenkhulumo letilandzelako:
- 3.2.1 Sifaniso
- 3.2.2 Sifanisongco (2)
- 3.3 Chaza lesisho: 'Kutsalalisa.' (1)
- 3.4 Bhala ligama linye endzaweni yemagama ladvvetjelwe: **Tonkhe tinkhomo letiyongicelela buhlobo kenu** (1)

- 3.5 Faka ligama lelingumcondvofana waleli lelidvvetjelwe kulomusho longentasi: Umsa waShongwe angapheli emandla. (1)
- 3.6 Khetsa LINYE ligama lendzabuko kulenzima lengenhla wakhe ngalo umusho lokhombisa kutsi uyalati kutsi lisho kutsini. (1)
- 3.7 Ligama lelitsi, inhlitiyo, lilibitomfutiselo wetitfo temtimba. Bhala umusho locuketse lelinye libitomfutiselo lelikuletheksthi lengenhla. (1)
- 3.8 Bhala MUNYE umusho locuketse kuhhunga kulenzima lengenhla. Dvwebela ligama nobe emagama lacuketse lokuhhunga. (1)
- 3.9 Bhala umbono wakho ngalomusho longentasi:
'Anjalo phela emantfombatane nakatjelwa ngebuhle, avele atsatsekele lite.' (1)
- [10]**

UMBUTO 4

Fundza lethekesthi lelandzelako bese uphendvula imibuto letawulandzela:

'Empeleni angati kutsi ufunani lapha kimi wena Ntokozo Khumalo,' kusho Tsembeni, ukhuluma nje udlalisa sandla sakhe aphindze abuke Ntokozo ngemehlo lagcwele lutsandvo, kantsi Ntokozo yena uyatimoyitelela nje. Babuya esikolweni emhlanganweni we-COSAS khona lapha elokishini laseKulindeni. Emabhasi labahamba ngawo nabaya emhlanganweni ayatsandzwa kulenzawo ngobe abita kancane. Kuyatiwa lapho emabhasi atfolakala khona. Kubhadalwa imadlana nje bese unikwa ibhasi. Kutsandza umango wangakini ngalendlela kuhle. Akutekwa nje telutsandvo kuphela kepha kwakhiwa sive. 'Bonkhe labasebentisa emabhasi akaMafutsa bahlala bakhululekile. Imali iphasi kantsi futsi ahlonipha litubane lemigcwaco!'

- 4.1 Shano umsebenti walesakhi lesidvvetjelwe kulomusho lolandzelako: Kubhadalwa imadlana nje bese unikwa ibhasi. (1)
- 4.2 Kuneligama lelipelwe kabi kulethekesthi. Lilungise bese ulisebentisa emshweni lotakhele wona. (2)
- 4.3 Gucula lomusho loyinkhulumongco ube yinkhulumombiko. "Empeleni angati kutsi ufunani kimi wena Ntokozo Khumalo, ngiyekele," kusho Tsembeni. (3)
- 4.4 Wena utsi ligama lelitsi COSAS lisifinyeto yini nobe liyi-akhronimu? Sekela imphendvulo yakho. (2)
- 4.5 Sebentisa libito Ntokozo emshweni lophikako lotakhele wona libe ngumentiwansombo. (1)
- 4.6 Kunesabitonanibhanca kulethekesthi. Sisebentise emshweni. (1)

- 4.7 Libito lelitsi 'emabhasi' kuletheksthi, lilibitomfakela. Ase usho kwekutsi lemukeleke ngayiphi indlela esiSwatini. (1)
- 4.8 Lapha kuletheksthi kunemusho lomagalagala lonemusho lokhontile lomele indzawo. Wusebentise lomusho lokhontile lomele indzawo emshweni lotakhele wona bese uyawudvwebela. (2)
- 4.9 Bhala tibonelo temisho letikuletheksthi letimumetse letimphambosi tesento letilandzelako:
- 4.9.1 Imphambosi yekwentiwa. (1)
- 4.9.2 Imphambosi yekwenteka. (1)
- 4.10 Ase usho umsebenti wesabito selucobo lesisitfolo kuletheksthi. (1)
- 4.11 Caphuna kuletheksthi imisho lemumetse letindlela tesento letilandzelako:
- 4.11.1 Indlela yesimo. (1)
- 4.11.2 Indlela lesalibito. (1)
- 4.12 Nika sizatfu lesicinile lesenta umbhali waletheksthi kutsi abhale lamanye emagama ngetinhlavu letinkhulu. (1)
- 4.13 Lungisa lapho kuneliphutsa khona kulomusho lolandzelako: Dvwebela lapho kuneliphutsa khona.
- Emabhasi labahamba ngawo ayatsandzwa kulenzawo. (1)
- [20]**

SAMBA SESIGABA C: 30

SAMBA SAKO KONKHE: 70